

# Xalçaçılıq mədəni irsinin təbliğinə həsr olunmuş birgə layihənin icrasına başlanılıb

**Azərbaycanın Birinci vitse-prezidenti Mehriban xanım Əliyevanın bilavasitə təşəbbüsü və dəstəyilə ölkəmizin ənənəvi xalçaçılıq sənətinin**

**UNESCO-nun Qeyri-**

**maddi mədəni irs üzrə Rerezentativ Siyahısına daxil edil-  
məsinin 15 illiyi münasibətilə "AzerGold" QSC və "Azərxal-  
ça" ASC mədəni irsin təbliği ilə bağlı birgə layihənin icrası-  
na başlayıb.**



"Azərxalça" ASC-nin Mətbuat xidmətindən aldığımız məlumata görə, təşəbbüs çərçivəsində Qarabağ xalçaçılıq məktəbinə aid "Azərxalça" brendinə məxsus "Qasımuşağı" və "Çələbi" xalçalarını əldə edən hər bir müştəriyə "AzerGold" QSC tərəfindən istehsal olunmuş və üzərində Qarabağ xalçaçılıq məktəbinə məxsus "Qasımuşağı" və "Çələbi" xalçasının ornamentlərinin həkk olunduğu "Laçın" və "Qarabağ xalçası - Çələbi" gümüş sikkələri hədiyyə ediləcək.

Qeyd olunub ki, bu unikal əməkdaşlığın əsas məqsədi Azərbaycanın qədim xalçatoxuma ənənələrini mədəncilik sənayesi ilə sintez edərək, milli mədəni irsin təbliğinə töhfə verməkdir. Məlumatda o da bildirilib ki, layihə həmçinin özünəməxsus ornamentləri, zəngin rəng paletrası və simvolik kompozisiyaları ilə Azərbaycan xalçaçılığının nadir incilərinin bənzərsiz orijinal təfsirinin geniş auditoriyaya tanıtılmasını hədəfləyir.

UNESCO tərəfindən 15 il öncə qeyri-maddi mədəni irs kimi tanınan Azərbaycan xalçaçılıq sənəti öz milli dəyərlərini qoruyub saxlamaqla yeni və müasir inkişaf dövrünü yaşayır.

"Azərxalça" ASC-nin Mətbuat xidmətindən verilən məlumatda vurğulanıb ki, hər iki milli brendin ortaq təşəbbüsü Qarabağın xalçaçılıq irsinə həsr olunmuş sikkə kolleksiyası ilə orijinal xalça nümunələrini birləşdirərək, ənənə və müasirliyi, keçmişi və bu günü qovuşduran mənəvi körpünün yaradılmasına xidmət edir.

**Z.FƏRƏCOVA,  
"Azərbaycan"**